



सहिद

SAHID WEEKLY साप्ताहिक

वर्ष १४, अंक २०, पृष्ठ-६ ने.सं. ११३७ गुँला गा. एकादशी, ति. सं. २०७४ भाद्र २ गते शुक्रबार AUG 2017 मूल्य रु. ५।-

नेमकिपाद्वारा देशभक्तिपूर्ण भावना प्रदर्शन गर्न आह्वान

भक्तपुर। नेपालको तराई डुबान र पहाडी क्षेत्रको पहिरोको कारण पीडित जनताको उद्धार तथा राहतको आह्वान गर्दै नेपाल मजदुर किसान पार्टीले सोमबार साँझ एक विज्ञप्ति प्रकाशित गरेको छ। पार्टीका केन्द्रीय सचिव प्रेम सुवालको हस्ताक्षरमा प्रकाशित विज्ञप्ति जस्ताको तस्तै प्रकाशित छ।

केही दिन यता परेको अवरिल वर्षाले नेपालको भूभाग, मोरङ, सुनसरी, सिराहा, सप्तरी, सर्लाही, रौतहट, बारा, कपिलवस्तु, बाँके, बर्दिया, कैलाली, दाङ, चितवन, पर्सा, नवलपरासी, कञ्चनपुरलगायत जिल्लामा बाढी र डुबान तथा ताप्लेजुङ, इलाम, उदयपुर, धनकुटा, मकवानपुरलगायत जिल्लामा पहिरोले ७० जनाभन्दा बढी मानिसको मृत्यु, दर्जनौं बेपत्तासहित भौतिक क्षति भएकोतर्फ पार्टीको

गम्भीर ध्यानाकर्षण भयो।

बाढीको कारण विराटनगर विमानस्थललगायत सुनसरीसम्मको अधिकांश भूभाग जलमग्न हुनुका साथै धनुषा-जनकपुर सडकमा ३ फूट माथिसम्म पानी जम्यो। चितवन-नारायणगढ सडक अवरुद्ध भयो। सप्तरी जिल्लामा मात्र ७० हजार मानिस पीडित भए, चितवनको सौराहा ५ फूट पानीले ढाक्यो। लक्ष्मणपुर बाँधको कारण बाँकेको राप्तीसोनारी गाउँपालिकाका फत्तेपुर, नरैनापुर, गंगापुर, मटेहिया, टिकुलीपुरलगायतका ठाउँहरू डुबानमा परेका छन्। रसियावाल खर्देलोटन बाँधको कारण कपिलवस्तु तथा कोशी बाँधका कारण सुनसरी र सप्तरी जिल्ला जलमग्न भई धनजनको क्षति भएको छ। भूभागदेखि कञ्चनपुरसम्मको डुबान

र जनधन क्षतिको कारण भारतीय विस्तारवाद र एकाधिकार पूँजीले नेपालको भूमि अतिक्रमण गरी बनाएको बाँध र तटबन्ध नै हो।

कोसी, गण्डक र महाकाली बाँधमा भारतले ढोका नखोलेको कारण नेपाली भूमि डुबान र जनधन क्षति भएको हो। हिउँदमा एक थोपा पानी नदिने भारतले वर्षामा नेपालको हजारौं हेक्टर भूमि डुबानमा पार्दै आएको छ। के यो नेपाल-भारत मैत्रीको उपहार हो? भारतीय एकाधिकार पूँजीले नेपाललाई क्षति पुग्ने गरी बनाएका बाँध र तटबन्ध तत्काल अनुगमन गरी भत्काउन सरकारले आवश्यक पहल गर्नुपर्दछ।

पालेपालो सरकारमा गएका पूँजीवादी पार्टीहरूले ११ वर्ष यता आ-आफ्ना कार्यकर्तालाई ४ अर्ब रूपैयाँ बाँड्नुहुँदा गरे। तर बाढी र पहिरोबाट मुक्त गर्न कुनै

पूर्वतयारी गरेनन्। ती पूँजीवादी पार्टीहरूले क्षतिको जिम्मेवारी लिँदै जनतासँग माफी माग्नुपर्छ।

प्रधानमन्त्रीको भारत भ्रमणमा नेपालको जलस्रोत अरूण तेस्रोलागायत पञ्चेश्वर परियोजना भारतको कब्जामा दिने काम नगर्न नेमकिपा नेपाल सरकारलाई सचेत गराउँदछ।

बाढी-पहिरो पीडित जनताको शीघ्र उद्धार, पुनःस्थापना, घाइतेको उपचार र मृतकका परिवारलाई उचित राहत, क्षतिपूर्ति तत्काल उपलब्ध गराउन तथा भारतनिर्मित बाँध र तटबन्धका कारण भएका क्षतिको उचित क्षतिपूर्ति भारत सरकारसँग लिन नेपाल मजदुर किसान पार्टी माग गर्दछ र यस्तो संकेतको बेला सम्पूर्ण नेपाली जनतालाई एकताबद्ध भएर देशभक्तिपूर्ण भावना प्रदर्शन गर्न आह्वान गर्दछ।

भाषा, साहित्य र संस्कृतिको आवाज नेवा: एफएम- अनक मिडिया

कीर्तिपुर। नेपाल भाषा एकेडेमी कीर्तिपुरको सक्रियतामा संचालित नेवा: एफएम १०६.६ मेगाहर्ज एक दशक पुरा भएको छ।

भाषा, साहित्य र संस्कृतिको आवाज र आवाज मार्फत जन चेतना जगाउने उद्देश्यले संचालित नेवा: एफएम पछिल्लो समयमा अनक मिडिया प्रा.लि.को व्यवस्थापनमा पुनःसंचालनमा ल्याएको छ।

नेवा: एफएम दशक (दश वर्ष) पुगेको अवसरमा बिहीबार नेपाल भाषा एकेडेमी परिसर नेवा: एफएम कार्यालयको सभाकक्षमा विशेष कार्यक्रम सम्पन्न भयो।

कार्यक्रमको उद्घाटन युवा तथा खेलकुद मन्त्री राजेन्द्र कुमार केसीले पानसमा दीप प्रज्ज्वलन गरी गर्नुभयो। त्यसक्रममा प्रमुख अतिथि केसीले कीर्तिपुरमा नेपाभाषा एकेडेमी र



नेवा: एफएम स्थापना र संचालनले भाषा र साहित्यको विकासमा सहयोग पुग्ने विश्वास लिनुभयो। वहाँले कीर्तिपुरमा नेपालभाषा एफएमले संस्थागत विकास गरी पहिचान बनाउन सकोस् भन्दै, 'कीर्तिपुर त्रिविमा देशकै ठूलो मल्टिपरपस खेलकुद हल बनाएर खेलकुदको पहिचान बनाउन लाग्नेछ। सबैको सहयोग भयो भने छिट्टै विकास हुने बताउनुभयो।'

कार्यक्रममा विशेष अतिथि नेपालभाषा एकेडेमीका पूर्व अध्यक्ष एवं शताब्दी पुरुष संस्कृतिविद् सत्यमोहन जोशीले यो एकेडेमी विश्वभर बस्नु भएका नेवारहरूको हो भन्नुहुँदै नेवारहरूको भाषा र संस्कृति संरक्षण गर्न स्थापना गरेको बताउनुभयो।

अनक मिडिया प्रा.लि.का अध्यक्ष एवं कार्यक्रमका सभापति नवीन महर्जनले स्वागत मन्तव्यको क्रममा नेवा: एफएम

माध्यमबाट भाषा र साहित्यको विकास र संस्कृतिको पहिचान विश्वभरका नेवारहरूलाई नेपालभाषाबाट जानकारी दिने मुख्य उद्देश्य रहेको बताउनुभयो। वहाँले नाफामुखी होइन सेवामुखी एफएमको रूपमा सम्पूर्ण स्रोतहरूलाई ज्ञानबद्धक, समाचार र सूचना दिनुको साथै मनोरञ्जन प्रदान गर्नेछ भन्नुभयो।

कार्यक्रममा पूर्व स्वास्थ्य राज्यमन्त्री तीर्थराम डंगोल, कीर्तिपुर नपाका मेयरका प्रतिनिधि उप-प्रमुख सरस्वती खड्का, पत्रकार श्रीकृष्ण ज्यापूले पनि बोल्नुभएको थियो।

कार्यक्रममा नेवा: एफएमको तर्फबाट प्रमुख अतिथि राजेन्द्र कुमार केसी र नगर प्रमुखलाई सम्मान गरेको थियो। स्मरणीय छ, नेवा: एफएम १०६.६ मेगाहर्ज २४ सै घण्टा सेवा दिइरहेको छ।

त्रिविमा बहुउद्देश्यीय कभर्ड हलको जग शिलान्यास

कीर्तिपुर। त्रिवि परिसरमा नेपालकै ठूलो कभर्ड हल बन्ने भएको छ। साउन ३२ गते युवा तथा खेलकुद मन्त्री राजेन्द्र कुमार केसीले त्रिवि परिसरमा बहुउद्देश्यीय कभर्ड हलको जग शिलान्यास गर्नुभयो। ७० रोपनी जग्गामा ८२ करोडको

लगानीमा निर्माण हुन लागेको सो कभर्ड हलमा ५ हजार दर्शक अट्ने भएका छन्। दक्षिण एसियाली प्रतियोगितालाई लक्षित गरी निर्माण गर्न लागेको सो हलमा खेलकुद सम्बन्धी अध्ययन गर्ने र हलभित्र विभिन्न खेलकुदको अभ्यास ट्रेनिङ समेत गर्न सक्नेछन्।

निर्वाचन आयोगको प्रस्ताव:

मंसिर ४ गते प्रदेश र प्रतिनिधि सभाको चुनाव

काठमाडौं। माघ ७ गतेभित्र प्रदेश सभा र प्रतिनिधि सभाको निर्वाचन गरिसक्नु संवैधानिक बाध्यता रहेको अवस्थामा निर्वाचन आयोगले यही मंसिर ४ गते हिमाली र उच्च पहाडका ३१ जिल्लामा पहिलो चरणको एकै दिनमा प्रदेश र प्रतिनिधि सभाको निर्वाचन गर्न प्रस्ताव पेश गरेका छन्।

बिहीबार बालुवाटारमा भएको सत्तासिन तीन दल नेपाली काँग्रेस, माओवादी केन्द्र र एमाले र निर्वाचन आयोगबीच भएको छफलमा निर्वाचन आयोगले सो प्रस्ताव अधि सारेको हो।

तीन दलबीच उक्त दिनमा सहमति भएपनि पार्टीसँग छलफल गरेर जवाफ दिने भन्दै नेताहरू सहमत भएका छन्।

मंसिर ४ गते चुनाव गर्ने हो भने भाद्र ५ गतेभित्र कानून बनाउन र भाद्र १५ गतेभित्र मिति घोषणा गर्न समेत आयोगले सरकार समक्ष प्रस्ताव गरेका छन्।

मंसिर ४ गते निर्वाचनबारे सरकारको आधिकारिक निर्णय हुन बाँकी छन् भने प्रदेश सभामा कति क्षेत्र कायम गर्नेबारे बनेको आयोगलाई थप १५ दिन समय दिएको छ।

जनसेवा २०४५ द्वारा बृहत आँखा शिविर सम्पन्न



पाँगा। जनसेवा माध्यमिक विद्यालय पाँगा २०४५ समूहको आयोजनामा शनिबार बृहत निःशुल्क आँखा शिविर सम्पन्न गरियो।

पाँगा लाछीमा भएको आँखा परीक्षणमा ४८० जनाको परीक्षण गरेको थियो।

हिमालयन आँखा अस्पताल पोखराका निर्देशक जनसेवाका पूर्व विद्यार्थी डा. इन्द्रमान महर्जनको नेतृत्वमा सो शिविर गरेको थियो।

आँखा परीक्षणमा शल्यक्रिया गर्नुपर्ने २० जनालाई त्रिवि आँखा अस्पतालमा सिफारिस

गरेको थियो।

शिविरमा सबै सहभागीको रक्त प्रेसर, आँखाको क्षमता र डाक्टरहरूद्वारा विशेष परीक्षणपछि आवश्यकतानुसार औषधी, चस्मा निःशुल्क वितरण गरेको थियो।

शिविरको उद्घाटन जनसेवा माविका प्राचार्य नन्द कुमारी महर्जन र प्रमुख रमेश महर्जनले पानसमा दीप प्रज्ज्वलन गरी उद्घाटन गर्नुभएको थियो भने कार्यक्रमको औचित्यबारे समूहका अध्यक्ष हर्षमान महर्जनले र स्वागत अञ्जना महर्जनले गर्नुभएको थियो।

भूकम्प पीडितको गुनासो व्यवस्थापन गरिने

काठमाडौं। २०७२ बैशाख १२ गतेको विनाशकारी भूकम्पका कारण क्षति ग्रस्त नीजि आवास पुनःनिर्माण सम्बन्धी गुनासोहरू व्यवस्थापन गर्न छुट सर्वेक्षण तथा पुनःजाँच गर्न नगरपालिकामा प्राविधिक टोलीहरू खटिने भएका छन्।

राष्ट्रिय पुनःनिर्माण प्राधिकरण जिल्ला समन्वय समितिको कार्यालय काठमाडौँद्वारा २९ गते आइतबार जिल्ला समन्वय समिति काठमाडौँको सभाहलमा राजनैतिक दल, प्रमुख

जिल्ला अधिकारी, महानगर र नगरपालिका प्रमुख/उपप्रमुख, प्राधिकरणका प्रतिनिधिहरूबीच बसेको बैठक तथा अन्तरक्रिया कार्यक्रममा सो कुराको जानकारी दिएको हो।

राष्ट्रिय पुनःनिर्माण प्राधिकरणले आवास निर्माणका लागि लाभग्राही सूचीमा पर्न नसकी गुनासो दर्ता गराएका परिवारका लागि लक्षित गरी यो कार्यक्रम भाद्र १ गतेबाट एक महिना संचालन हुनेछ।

कार्यक्रममा राष्ट्रिय

पुनःनिर्माण प्राधिकरण, गुनासो व्यवस्थापन हेर्नु हुने सह-सचिव नेत्र प्रसाद सुवेदी, सूचना शाखाका मनहरी धिमिरे, जिल्ला समन्वय समिति सचिवालयका प्रेम प्रसाद धिमिरेलगायतले बोल्नुभएको थियो।

कार्यक्रममा स्थानीय विकास अधिकारीले कार्यक्रमको औचित्यबारे बोल्नुभएको थियो।

राजनैतिक दलका तर्फबाट नेमकिपाका नारायण महर्जनले भूकम्प पीडितका सबै गुनासोहरू सम्बोधन गरी वास्तविक पीडितलाई

पुनःनिर्माण लगायत अन्य राहत उपलब्ध गराउनुपर्ने बताउनुभयो।

कार्यक्रममा नेपाली काँग्रेसका राजकुमार नकर्मिले १९९० सालको भूकम्पको समयमा तत्काल राणा सरकारले व्यवस्थापन गर्न सक्नु तर २१ औं शताब्दीमा त्यो कार्य गर्न नसक्नु दुःखद् कुरा हो भन्नुभयो।

कार्यक्रममा विभिन्न नगरपालिकाका प्रमुख तथा उप-प्रमुखबाट आ-आफ्नो नगरपालिकाको समस्या प्रस्तुत गर्नुभएको थियो।

♦ सूचनाको हक प्रयोग गरी सम्बन्धित र सार्वजनिक सरोकारका सूचना मागौं।

♦ सूचनाको हक नागरिकको मौलिक अधिकार हो।

♦ प्रत्येक नेपालीलाई सार्वजनिक निकायको सूचना माग्ने र पाउने अधिकार छ।



नेपाल सरकार
सूचना तथा सञ्चार मन्त्रालय
सूचना विभाग

ऐतिहासिक जनअन्दोलन २०८६ चैत्र २० गते शहादत अमर सहिद



लनबहादुर महर्जन
वि.सं. २००६ माघ



हिराकाजी महर्जन
वि.सं. २०१७ माघ



राजमान माली
वि.सं. २०२५ मंसिर



राजेन्द्र महर्जन
वि.सं. २०३० चैत्र

सहिद साप्ताहिक

वर्ष १४, अंक २०, २०७४ भाद्र २ गते शुक्रबार

शंखापुर प्रकाशन समूहको लागि

सम्पादक/प्रकाशक: नारायण महर्जन

कम्प्यूटर टाइप/सेटिङ्ग: सहिद डेस्कटप

सम्पर्क कार्यालय: जहूँ हिटी युवा क्लव - ११

पाँगा, कीर्तिपुर, फोन नं. ४३३०५८३, ९८४१४३६०२२

E-mail:- kipushahid@hotmail.com

kipushahid@gmail.com

www.kipushahid.blogspot.com

मुद्रण : शर्मिला प्रिन्टर्स, डल्लु, काठमाडौं

सम्पादकीय...

बाढी पीडितलाई सहयोग गरौं

नेपालको अन्न भण्डार तराई क्षेत्रका सबै जिल्ला अविरल वर्षाको कारण जलमग्न भएका छन्। तराईको सप्तरी जिल्लामा बनाइएको शारदा ब्यारेजको ५६ वटा ढोका पानीको बहाव बढेसँगै खोलेको भए त्यस क्षेत्रका जनताले यस्तो पीडा भोग्नुपर्ने थिएन।

नेपाली शासक दलहरु भारतसँग तुम शरणमको कारण नेपालको हितमा खुला हृदयले बोल्न सकेको छैन।

परराष्ट्रमन्त्री आफ्नो समक्षीसँग कुटनीतिक छलफल नगरी एउटा दूतमार्फत् कुरा गरी पदीय मर्यादासमेत ख्याल गरेन। यो जस्तो नालायकीयपन के हुन सक्छ।

भारत सरकार शारदा ब्यारेजका सबै ढोकाहरु खोलेमा भारतको विहार दुवानमा पर्नेमा सचेत छन्।

खयर देशको तराई दुवानमा परेको छ। यस्तो समयमा पीडितको लागि मानवीय सेवा गर्नु हामी सबैको कर्तव्य हो।

थोपा थोपा मिलेर समुद्र बने जस्तै एक-दुई रुपैयाँले लाखौं र करोडौंको रकम जम्मा हुनेछ।

देशभर नै सरकार र नीजि संघसंस्थाबाट बाढी पीडितको लागि सहयोग संकलन चालू छ।

आ-आफ्नो स्थान र घरदैलोमा पुग्नु हुने सहयोग संकलन आधिकारिक र विश्वासिलो संस्थालाई सहयोग गर्नु ठूलो धर्म हुनेछ।

बाढीबाट पीडित हुने नेपालीहरुको बानी भैसक्यो। आर्थिक संकलन गर्ने होड चलेको छ। तर वास्तविक पीडितलाई न राज्य नत अन्यबाट सही सहयोग भएको समाचार सुन्न पाउँदैनौं। राहतको लागि प्रदान गरिएको खाद्यान्न सामान कुहिएको समाचार आइरहेको छ।

राज्यको ढुकुटीमा पीडितको नाममा जम्मा भएको रकम पीडितको अवस्था हेरेर राहत भएको छैन।

राज्यले तत्काल २ लाख सहयोग गर्ने घोषणा गरिसकेको छ।

पीडितको लागि पैसा नगदको साथ साथै बस्न योग्य घर बनाएर भोलिका दिनमा बाढी पीडित हुन नपरोस् भन्नेतिर ध्यान जानु आवश्यक छ।

तराई डुवाउने २० वटा बाँध कहिले र कसरी बाँधिए ? -१

- बिनु पोखरेल

यतिबेला अविरल वर्षाको कारण नेपालको तराई क्षेत्र दुवानमा परेको छ। हजारौं नेपाली नागरिक विस्थापित भएका छन् भने बाढीको कारण अरौंको क्षति भएको छ। भारतले नेपालसँग सम्झौता गरी बनाएका ४ वटा वैध र १६ वटा अवैध बाँधको कारण यसरी वर्षैपिच्छे तराई डुब्ने गरेको छ। तराईका हरेक जिल्ला छुने गरी भारतले बनाएका ती बाँधहरु कहिले कसरी बनाइए ?

कोसी ब्यारेज

सन् १९५४ अप्रिल २४ का दिन नेपाल र भारतबीच कोसी सम्झौतामा हस्ताक्षर गरिएको थियो। त्यसबेला नेपालका प्रधानमन्त्री मातृकाप्रसाद कोइराला हुनुहुन्थ्यो भारतमा जवाहरलाल नेहरूको हातमा राज्य सञ्चालन भइरहेको थियो। सन् १९६५ अप्रिल २४ का दिन उद्घाटन भएको सो ब्यारेजको ५६ वटा ढोका छन्। कोसीको पूर्वी नहरले भारतको विहारको ६१२५०० हेक्टर र पश्चिम कोसी नहरले ३५६६१० हेक्टर भूमि सिंचाइ गर्दै आएको छ। कोसीको पश्चिम नहरबाट नेपालको ११३०० हेक्टर जमिनमा सिंचाइ हुने भनिए पनि नेपालको भूभाग सिंचाइ हुन सकेको छैन। भारतले नेपालभित्र सप्तरीमा १२ किमि लामो एफलक्स बण्ड र सुनसरीमा ब्यारेजदेखि उत्तर ४० किमि लामो तटबन्ध निर्माण गरेको छ। सम्झौताअनुसार भारतलाई सप्तरीको हनुमाननगरदेखि ३ माइल माथि ब्यारेज, तटबन्ध, नहरहरु तथा सञ्चार सुविधा प्रदान गरिने भनी उल्लेख गरिएको छ। यसमा भएको सम्झौता अनुसार कहिल्यै पनि भारतले पानी दिएन। वर्षाको समयमा नेपालको नहरमा पानी पठाउने र हिउँदमा एक थोपा पनि पानी नराखी भारतीय नहरमा लैजाने गर्दछ। जलस्रोतविद् रतन भण्डारीका अनुसार नहरमा पानी कति राख्ने भन्ने सम्झौताअनुसार भारतले नदिएको मात्र होइन पानी कति दिने लिने भन्ने सबैतिरको बाँधको साँचो नै उसको हातमा छ। त्यसैले हरेक वर्षामा नेपालको तराई भूभाग दुवानमा पर्छ। वर्षामा बाढी आउँदा कोसीका ५६ ढोकाहरुमा ३७ वटाभन्दा बढी ढोका अहिलेसम्म भारतले खोल्न मान्दैन। यसले गर्दा बाढीले ल्याएको बालुवा थुप्रिएर नदी माथि र गाउँहरु तल भएका छन्। जसले गर्दा सानो पानीको बाहावमा पनि पानीले बाँध फुटाएर गाउँ पस्न सक्ने खतरा हुन्छ। त्यसैले वर्षा लाग्न थाल्दा नै चारवटा जिल्लाकै जनता त्राहिमाम हुँदै रात बिताउँछन्। कोसी ब्यारेजको छेउछेउका रामपुरा, योगनियाँ गोबरगाढा, हनुमाननगर, लागायतका गाउँहरु वर्षामा सुनसान नै रहन्छन्।

शारदा ब्यारेज

सन् १९२० मा चन्द्रशमशेरका पालामा नेपाल र ब्रिटिश इण्डियाबीच सम्झौता भई महाकाली नदीमा शारदा बाँध निर्माण सुरु भएको थियो। नेपालले ब्रिटिश इण्डियालाई सट्टा भर्ना पाउने सर्तमा ४०९३.८८ एकड भूमि प्रदान गर्ने सम्झौता थियो। तर नेपालले अहिलेसम्म सट्टा भर्ना पाएको छैन। आठ वर्षपछि सन् १९२८ मा शारदा बाँध निर्माण कार्य पूरा भयो। पछि भारतको तर्फबाट गुलजारीलाल नन्दा र नेपालको तर्फबाट महावीरशमशेरद्वारा हस्ताक्षर गरिएको थियो। यसको उद्घाटन भने संयुक्त रुपमा राजा महेन्द्र र भारतीय प्रधानमन्त्री लालबहादुर शास्त्रीले गरेका थिए। सम्झौताअनुसार नेपालले शारदा बाँधबाट हिउँदमा १ सय ५० क्युसेक र वर्षायाममा ४ सय ६० क्युसेक तथा पानी बढी भएको बेला १ हजार क्युसेक पानी पाउने व्यवस्था। शारदाबाँधबाट नेपालले सन् १९८० पछिमात्र पानी पाएको। शारदा बाँधको तलतिर एसएसबी क्याम्पबाट आधा किमिमात्र भारतले आंशिक बाँध बनाई नेपालको भुजेल साइडमा छोड्दा नेपालतर्फ नदीको प्रवाह फर्केर २०७० सालमा भीमदत्त नपामा ठूलो धनजनको क्षति भएको थियो।

गण्डक नहर

तत्कालीन प्रधानमन्त्री बीपी कोइरालाको पालामा सन् १९५९ मा गण्डक सम्झौता भएको हो। नेपालको तर्फबाट उपप्रधानमन्त्री सुवर्ण शमशेर र भारतीय राजदूत भगवान सहायले सो सम्झौतामा हस्ताक्षर गरेका थिए। गण्डक सम्झौतामा गण्डक नहरमा आउने कुनै पनि खोलाको पानी नेपालले चलाउन नपाउने गरी सम्झौता गरिएको थियो। अर्को दुर्भाग्य यो सम्झौता कति वर्षसम्मको लागि भनेर उल्लेख नै गरिएको छैन। यदि नेपालले खोला प्रयोग गर्नुपरे भारतसँग अनुमति लिनुपर्ने सम्झौतामा उल्लेख थियो। पछि महेन्द्रले १९६६ मा यो बुँदा हटाउन लगाए। त्यही सम्झौतालाई आधार बनाएर अहिले पनि भारतले नेपालका अन्य नदीनाला प्रयोग गर्दा भारतकै अनुमति लिनुपर्ने बनाएको छ। अन्तर्राष्ट्रिय प्रावधानअनुसार जस्तोसुकै सम्झौता भए पनि नदीमा पाँच प्रतिशत पानी जीवजन्तुका लागि छोड्नुपर्छ। तर, यसविपरीत भारतले बाबियो र परालको बुझो लगाएर सम्पूर्ण पानी लैजाने गरेको छ। हिउँदमा यसरी अन्तर्राष्ट्रिय नियमविपरीत सम्पूर्ण पानी लैजाने र वर्षाको समयमा सबै पानी नेपालको नहरतिर मोडिदिने गरेको छ। यसले गर्दा बर्सेनी महाकालीपारिका चाँदनी दोधारा, हलिजा, भीमदत्त नगरपालिका दुवानमा पर्छन्। अहिलेसम्म कति गाउँ नै बगाइसक्यो तर न नेपालले भारतलाई यस्तो नगर्न दबाब दिनसक्छ न पीडितलाई दुवानबाट बचाउन सक्छ।

टनकपुर बाँध

सन् १९८० को दशकमा भारतले शारदा बाँधको विकल्पमा एकतर्फी रुपमा टनकपुर बाँध निर्माण गर्यो। भारतले एकतर्फी रुपमा बनाएको टनकपुर बाँधलाई सन् १९९१ डिसेम्बरमा भारत भ्रमण जाँदा

तत्कालीन प्रधानमन्त्री गिरिजाप्रसाद कोइरालाले सम्झौतामा हस्ताक्षर गरेर वैधानिकता दिए। टनकपुर बाँधको पूर्वी एफलक्स वण्डका लागि ९२९ हेक्टर जमीन उपलब्ध गराउने गरी सम्झौता गरे। जुन नेपालको हितविपरीत थियो। टनकपुर बाँध बनाउने बेला अस्थायी तटबन्ध निर्माण गरी महाकालीको पानी नेपालतिर छोड्दा कञ्चनपुरका विस्थापित भएका १०० परिवार अहिले पनि विस्थापित नै छन्। त्यसले बर्सेनी भन्ने ठूलो क्षति गर्दै लगेको छ। यहाँबाट गएको पानीले भारतले उत्तर प्रदेशका जमीनमा सिंचाइ गरेको छ। जुन क्षेत्रमा भारतका पूर्वप्रधानमन्त्रीहरु र ठूला नेताहरु जावहरलाल नेहरू, अटलबिहारी बाजपेयी, विश्वनाथ प्रताप सिंह, राजीव गान्धी, सोनिया गांधीको चुनाव क्षेत्र पर्छ। त्यसैकारण पनि नेपालले यसका विरुद्ध सजिलै आवाज उठाउन सकेको छैन। महाकालीमा नहरको छेउबाट खोलाहरु बग्छन्। सम्झौताअनुसार नहरभुनि र छेउमा रहेका खोलामा भारतले मर्मत र सफाइ गर्नुपर्नेछ। तर ती खोलामा भारतीय पक्षले अहिलेसम्म सम्झौताअनुसार मर्मत गरेको छैन। जसको कारण खोला पुगिएर सबै पानी थुनिने र त्यसले गाउँ दुवानमा पर्छन्। त्रिवेणी रुपैया, कुरिया, प्रतापपुर, सरजपूरा, गुठी आदि गाउँपालिकाहरु हरेक वर्ष दुवानमा पर्छन् र हजारौं विस्थापित हुन्छन्।

अवैध बाँधहरु

यी माथिका बाँध भारतको स्वार्थअनुरूप एकपक्षीय रुपमा भए पनि नेपालका तर्फबाट हस्ताक्षर भएका बाँध हुन्। तर, भारतले दशगजा क्षेत्रमा अन्तर्राष्ट्रिय मापदण्डविपरीत यति धेरै बाँध बनाएको छ, ती बाँधहरु पूर्ण रुपमा अवैध छन्। जसले नेपालको तराई क्षेत्र हरेक वर्षायाममा दुवानमा पर्छ। हरेक वर्ष यसैगरी भारतले बाँध बनाउँदै जाँदा नेपालका स्थानीय जनताले प्रतिवाद गरेका छन्। कञ्चनपुरमा भारतीय सीमा सुरक्षा बलले गोली हानेर मारेको थियो। यस्तै गत वर्ष साउनमा सप्तरीको तिलाठीमा भारतले बाँधेको बाँध भत्काउन जाँदा नेपाली नागरिक देवनारायण यादवमाथि कुटपिट भएको थियो। नेपाल सरकारले भारतले गरेको यस्तो मिचाहा प्रवृत्तिको विरोध गर्दैन। बरु सत्तामा पुग्न भारतीय समर्थन खोज्दै भारतकै शरणमा पुग्छन्।

धौलीगंगा बाँध

धौलीगंगा बाँध भारतले अवैध रुपमा बनाएको बाँध हो। भारतको धार्चुला जिल्लाबाट महाकाली नदीमा मिसिने धौलीगंगा नदीमा बनाएको धौलीगंगा बाँध भारतको अर्को मनपरीको नमूना हो। यसले नेपालको धार्चुला जिल्लामा अहिले पनि वर्षामा सकस बनाउँछ। सो बाँधबाट पानी छोड्दा २०७० असार १ गते धार्चुला जिल्ला सदरमुकाम खलंगामा बगाएको थियो।

गिरिजापुरी बाँध

वि.सं. २०४० सालमा नेपाल भारत सीमाबाट १० किलोमिटर दक्षिण कोठियाघाट नजिक भारतले कर्णाली ९ को घाघरा नदिमा गिरिजापुरी बाँध एकतर्फी रुपमा निर्माण गर्यो। भारतले वर्षायाममा गिरिजापुरी बाँधको ढोका थुन्ने गरेको कारण नेपालबाट भारत प्रवेश गर्ने कर्णाली, गेरुवा, मोहना कनरी, कान्द्रा, खुटिया, पथरैया, काँडालगायतका नदीहरुको पानीको बहावमा अवरोध सिर्जना हुने गरेको छ। जसको कारण कैलालीको दक्षिण पूर्वमा अवस्थित साविक फूलबारी, पवेरा, हसुलिया, रतनपुर, खैलाड, लालबोभी भजनी गाविसहरु बर्सेनी दुवानमा पर्दै आएका छन्। २०६५ सालको वर्षायाममा भारतले गिरिजापुरी बाँधको ढोका नखोल्दा कैलालीमा १२ जनाको मृत्यु भएको थियो भने १२७७९ घर दुवानमा परेका थिए।

लक्ष्मणपुर बाँध

नेपालबाट बग्ने पश्चिम राप्ती नदीमा सीमा क्षेत्रनजिक यो बाँध छ। सन् १९८५ मा भारतले एकलौटी रुपमा लक्ष्मणपुर बाँध निर्माण गरेको हो। बाँध २८४ मिटर लामो, ५५ मिटर अग्लो र ७ मिटर चौडाइ तथा १७ वटा ढोका छन्। दुवै देशको सहमतिमा बनाएका बाँधको चाबी भारतीयको हातमा छ भने उसकै मनोमानीमा बनेका यस्ता अवैध बाँधको कारण नेपालको जमिन पुरै दुवानमा पर्ने गरेको छ।

कलकलवा तटबन्ध

लक्ष्मणपुर बाँधसँगै जोडेर वि.सं. २०५६ सालमा भारतले २२५ किमि लामो ५ मिटर अग्लो कलकलवा तटबन्धको निर्माण गर्यो। उक्त बाँध बनाउन नेपालसँग कुनै सम्झौता थिएन। यसले नेपालबाट भारत प्रवेश गर्ने राप्ती, गन्धेनी, सोतिया र डुरुवा नालाको निकास अवरुद्ध हुन्छ। यसले बाँकेका बेतहनी, बनकट्टी, फत्तेपुर, गंगापुर, काँलाफाँटा, नरैनापुर, पुरैना गाविसहरु हरेक वर्षायाममा दुवानमा पर्दै आएका छन्। २०६५ सालको साउनमा आएको भीषण वर्षाको कारण यस क्षेत्रका ९ वटा गाविस दुवानमा पर्दा ६ हजार हेक्टर जमीनमा लगाइएको धानबाली दुबाएको थियो। हजारौं जनता त्यसबाट प्रभावित भएका थिए। २०५७ सालको वर्षायाममा मात्रै लक्ष्मणपुर बाँध र कलकलवा तटबन्धको कारण त्यस क्षेत्रका १७२३ परिवारका ८ हजार बढी बासिन्दा विचल्लीमा परेका थिए। २०६० सालमा दुवानको कारण २४१२ बिगाह जमीनमा लगाएको अन्नबाली नष्ट भएको थियो। यतिबेला भारतले बाँकेको हिरमिनिया गाविसको पारिपट्टी सीमा सडक निर्माण सुरु गर्यो। नेपालको तर्फबाट बोल्ने कोही भएन। बाँकेको दुवान समस्याले नै पाला लागे ज उपमहानगरपालिकाका सीमावर्ती वडाहरुलाई थप दुवानमा पारेको छ।

क्रमशः.....

सर्जमिन र सिफारिसको आधारमा भूकम्प पीडितलाई सहयोग मिल्ने

पाँगा । कीर्तिपुरका गढपखाल भित्रका नगरवासीले लालपुर्जा नभएर सरकारी सहयोग नपाउनेले अब वडाको सर्जमिन र सिफारिसको आधारमा पाउने भएका छन् ।

सो भनाई कीर्तिपुर नगरपालिकाका प्रमुख रमेश महर्जनले पाँगामा शनिबार आयोजित सामुदायिक विकास समितिबाट दोस्रो वार्षिक साधारण सभामा उद्घाटन गर्दै व्यक्त गर्नुभएको हो । वहाँले भूकम्प पीडितका लागि पुनःनिर्माणमा नक्सा दस्तुरमा ९० प्रतिशत छुट गरेको र विपन्न भूकम्प पीडितलाई भौतिक सहयोग गर्ने निर्णय गरेको पनि खुलासा गर्नुभयो ।

त्यसक्रममा वहाँले ज्येष्ठ नागरिकको लागि मधुमेह र उच्च रक्तचाप बिरामीलाई नपाले निःशुल्क औषधी वितरण गर्ने तयार रहेको बताउनुभयो ।



कार्यक्रममा पूर्व राज्यमन्त्री दिलीप महर्जनले संस्थाको कार्यप्रति प्रशंसा गर्नुभएको थियो ।

सि डि एस का सल्लाहकार जनसेवा माविका प्राचार्य नन्दकुमारी महर्जनले विगतमा विपद् व्यवस्थापन समितिले गरेको कामको प्रशंसा गर्दै समाजले समाजको हितमा काम गरेको छ भन्नुभयो ।

होमनेट नेपालका अध्यक्ष चन्द्रमाया महर्जनले भूकम्प पीडितलाई गरेको सहयोगबारे चर्चा गर्नुभयो । समाजका कोषाध्यक्ष

सुनिल कुमार महर्जनले संस्थाको आर्थिक प्रतिवेदन पेश गर्नुभएको थियो ।

कार्यक्रममा समाजका अध्यक्ष हिराबहादुर महर्जनले र सचिव गुजय सिंहले समाजले गरेका गतिविधिलाई प्रोजेक्टर मार्फत प्रस्तुत गरेको थियो ।

कार्यक्रममा समाजका उपाध्यक्ष बिना महर्जनले सबैलाई स्वागत गर्नुभएको थियो । कार्यक्रममा भूकम्पबाट मृत हुनेको सम्झनामा एक मिनेट मौन धारण गरेको थियो ।

भारतको कारण कति जिल्ला डुब्यो ? सार्वजनिक होस्

काठमाडौं । मंगलबार बसेको व्यवस्थापिका-संसद बैठकमा सांसदहरूले बाढी पहिरो पीडितलाई तत्काल राहत तथा सुरक्षित बासको व्यवस्था मिलाउन माग गर्नुभयो । नेपाल मजदुर किसान पार्टीका सांसद प्रेम सुवालले शुन्य समय र सांसद अनुराधा थापामगर विशेष समयमा बोल्नुभएको थियो ।

सांसद प्रेम सुवालले सरकारमा गएका नेताहरू किन भूट बोल्दैछन् भनी जनताले प्रश्न गरिरहेको विषय उठाउनुभयो ।

उहाँले सरकारमा नहुँदा भारतले बनाएको बाँध र तटबन्धको कारण नेपाली भूमि डुवानमा परेको विषय उठाउने तर सरकारमा पुगेपछि मौन हुने सरकारबाट निस्केपछि फेरि उठाउने भएर जनताले यस्ता प्रश्न उठाएका धारणा राख्नुभयो ।

प्रत्येक वर्ष बाढी पहिरोबाट जनघनको क्षति हुन्छ तर सरकारमा गएकाहरूले रोकथामको कुनै काम नगरेको भन्दै सांसद सुवालले भारतको कारण कति जिल्लामा बाढी पस्यो, सरकारले सार्वजनिक गर्नुपर्छ भन्नुभयो ।

सांसद सुवालले मन्त्री भएपछि आन्दोलनका सहयोद्धाहरू सम्झन मन नलाग्ने तर ठेकेदार, तस्कर, कालाबजारी र विदेशी पूँजीका एजेन्टहरूको घेरामा पर्ने पनि जनताको गुनासो रहेको उल्लेख गर्नुभयो ।

उहाँले भूकम्पजस्तै बाढी पहिरोको निहूँमा मन्त्री र ठेकेदार,



कालोबजार र नाफाखोरहरूको लागि कमाउने मौका भएको जनगुनासो भूटा सावित गर्न सरकारको ध्यानकर्षण गर्नुभयो ।

विशेष समय लिएर बोल्दै सांसद अनुराधा थापामगरले मन्त्रालय, विभागदेखि जिल्ला तहसम्मका कर्मचारीहरूले कार्यालयलाई ऐस आराम गर्ने र माना पचाउने रूपमा लिएको हुनाले बाढी पहिरोजस्तो प्राकृतिक विपत्तिबाट बढी मानवीय क्षति भएको बताउनुभयो ।

सांसद थापामगरले नेपालमा बाढी पहिरो १०-२० वर्षमा एकपटक आउने नभई हरेक वर्ष जनताले सामना गर्दै आएको विपत्ति भएको उल्लेख गर्दै विपत्ति रोक्ने र क्षति न्यूनीकरण गर्नेबारे गृह, भौतिक निर्माण तथा यातायात मन्त्रालय, सडक विभाग आदिले कुनै अध्ययन र रोकथामका अग्रिम उपाय अवलम्बन गरेको देखिएन भन्नुभयो ।

बाढी पहिरोबाट ज्यान गुमाएका मृतकको नाममा केही

लाख रुपैयाँ बाँडेर आफ्नो कर्तव्य पूरा भएको सम्झने सरकार र कर्मचारीतन्त्रप्रति जनआक्रोश बढ्दै गएको बताउँदै क्षति न्यूनीकरणका उपायबारे सरकारी निकायहरूले समयमै सोचेका भए जनताले यतिविघ्न समस्या, कष्ट र पीडा झेलनुपर्ने थिएन भन्नुभयो ।

भारतले नेपाल-भारत सिमानासँगै बनाएका डेढ दर्जन बाँध र तटबन्धको कारण नेपाली भूमि डुवान, बाढी र जनघनको क्षति भएको बताउँदै सांसद थापामगरले के यही नेपाल-भारत मैत्रीको उपहार हो ? भनी प्रश्न गर्नुभयो ।

पालैपालो सरकारमा गएका पूँजीवादी पार्टीहरूले १० वर्षयता आ-आफ्ना कार्यकर्तालाई ४ करोड रुपैयाँभन्दा बढी बाँड्छुँड गरेको तर बाढी र पहिरो रोकथामका निम्ति कुनै पूर्वतयारी नगरेको हुँदा ती पूँजीवादी पार्टीहरूले क्षतिको जिम्मेवारी लिँदै जनतासँग माफी मागनुपर्छ उहाँले भन्नुभयो ।

बाघभैरव स्कूलद्वारा विद्यार्थी सम्मानित

बाघभैरव बोर्डिङ हाईस्कूल कीर्तिपुरद्वारा एसईई २०७४ उत्तीर्ण आफ्ना विद्यार्थीहरूलाई एक समारोहबीच कृष्ण क्याटरिङ हलमा बधाई तथा बिदाई गरी शनिबार सम्मान गरेको छ ।

कार्यक्रमको उद्घाटन प्रमुख अतिथि प्रा.डा. धर्मराज डंगोलले पानसमा दीप प्रज्वलन गरी गर्नुभएको थियो ।

त्यसक्रममा प्रमुख अतिथि डंगोलले कीर्तिपुरमा शैक्षिक

विकासमा पुरानो र प्रतिष्ठित विद्यालय बाघभैरव स्कूलको प्रशंसा गर्दै विद्यालयबाट उत्पादित विद्यार्थीहरू उच्च प्राविधिक र प्रशासनिक क्षेत्रमा पुगेको छ भन्नुभयो ।

विद्यार्थीको मेहनत, शिक्षकको गुणस्तरीय शिक्षा र व्यवस्थापन समितिको सहि व्यवस्थापनले विद्यालयको प्रगति हुने वहाँले बताउनुभयो ।

कक्षा १० मा अध्ययनरत विद्यार्थी सदिक्षा

जवालीको सभापतित्वमा भएको कार्यक्रममा ९ का विद्यार्थी अवान्ति घिमिरे, पूर्व विद्यार्थी निरोज भट्टलगायतले बोल्नुभएको थियो ।

कार्यक्रममा एसईई उत्तीर्ण विद्यार्थीहरूलाई प्रमुख अतिथि डंगोल, विद्यालय व्यवस्थापनका अध्यक्ष राममान सिंह, विद्यालयका प्रिन्सिपल बिक्रम महर्जनले मायाको चिनो प्रदान गरी सम्मान गरेको थियो ।

कार्यक्रममा सांस्कृतिक कार्यक्रम प्रस्तुत गरेको थियो ।

हार्दिक बधाई

तथा शुभकामना



काठमाडौं क्षेत्र नं. १० का सांसद श्री राजेन्द्र कुमार केसीज्यूलाई

नेपाल सरकारद्वारा युवा तथा खेलकुद मन्त्री

जस्तो गरिमामय मन्त्री पदमा नियुक्त हुनु भएकोमा

हार्दिक बधाई ज्ञापन गर्दै देश र जनताको हितमा वहाँको कार्यकाल

सफलताको शुभकामना व्यक्त गर्दछौं ।



कीर्तिपुर बास्केटबल एकेडेमी

कीर्तिपुर, काठमाडौं

बाढीले कुन जिल्लामा कति क्षति ?

३२ साउन, काठमाडौं । गत शुक्रबार रातिदेखि परेको अविरल वर्षासँगै आएको बाढीले तराईका जिल्लाहरूमा पुर्‍याएको क्षतिको विवरण आउने क्रम जारी छ । स्थानीय जिल्ला प्रशासनले क्षतिको विवरण धमाधम संकलन गरिरहेको छ । तर, एकसाता पुग्न लाग्दासम्म गृहमन्त्रालयले क्षतिको पूर्ण विवरण तयार पार्न सकिरहेको छैन ।

तराईका जिल्लाहरूमा बाढीले पारेको प्रभाव र क्षतिबारे विभिन्न जिल्लाको प्रारम्भिक विवरण हेर्दा प्राप्त विवरणअनुसार भ्वापा, मोरङ, सुनसरी, सप्तरी, रौतहट, बारा, पर्सा, चितवन, बर्दिया लगायतका जिल्लाहरूमा बढी क्षति भएको छ भने सिराहा, कपिलवस्तु, रुपन्देही, नवलपरासी, दाङ, कैलाली र कञ्चनपुर लगायतका जिल्लाहरूमा अपेक्षाकृत कम क्षति देखिएको छ ।

भ्वापा: १२ को मृत्यु, तीन हजार परिवार विस्थापित

भ्वापा जिल्लामा बाढीका कारण १२ जनाको मृत्यु भएको प्रारम्भिक तथ्याङ्क आएको छ । बाढीले बगाएर २ जना बेपत्ता छन् ।

प्रमुख जिल्ला अधिकारी ऋषिराम तिवारीले दिएको जानकारी अनुसार सुरुमा २ हजार घर परिवार विस्थापित भएको विवरण आए पनि यो संख्या अझै बढ्न सक्ने अनुमान गरिएको छ । 'अहिलेसम्म विस्थापित परिवार संख्या २५ सय पुगिसकेको छ,' तिवारीले भने, 'यो संख्या अझै बढ्ने र तीन हजारको हाराहारीमा पुग्ने हामीले अनुमान गरेका छौं । जिल्लाको तथ्याङ्क संकलन गर्ने काम भइरहेको छ ।'

बाढीले भ्वापा गाउँपालिका, गौरीगञ्ज नगरपालिका लगायतका दक्षिणी भेगमा बढी क्षति पुर्‍याएको छ । भर्खरै धान रोपिएको हुनाले बाढी र डुवानका कारण भ्वापाको कृषि व्यवसायमा निकै ठूलो क्षति भएको छ ।

बाढीले भ्वापा जिल्लामा पर्ने पूर्व-पश्चिम राजमार्गको पुल र सडकमा भने खासै क्षति पुर्‍याएको छैन । त्यहाँको सडक सुचारु अवस्थामै रहेका छन् । प्रजिअ तिवारीले भने- 'आजैमात्रै हामीले बैठक बसेर सामान्य क्षति भएका ठाउँहरूमा तत्काल मर्मत गर्न भनेका छौं । मुख्य राजमार्गमा खासै ठूलो क्षति भएको छैन, अन्यत्र क्षति भएका पुल पुलेसा र सडकहरू मर्मत गरेर तत्काल सुचारु गरिनेछन् ।'

मोरङमा १७ को मृत्यु, ११ हजार परिवार विस्थापित

मोरङ जिल्लाबाट हालसम्म प्राप्त विवरण अनुसार बाढी र डुवानमा परी १७ जनाको मृत्यु भएको छ । ४ जना बेपत्ता छन् । वेपत्ता हुनेमध्ये अधिकांशको मृत्यु भएको हुन सक्ने प्रशासनको अनुमान छ ।

बाढी र डुवानका कारण जिल्लामा ३ हजार २ सय १ वटा निजी घरमा क्षति पुगेको प्रशासनले जनाएको छ । बाढीबाट जिल्लामा ११ हजार ४ सय २० परिवार विस्थापित भएका छन् ।

मोरङमा डुवान भएका घरहरूको संख्या ८ हजार ५ सय पुगेको छ । रिपोर्ट आउने क्रम जारी रहेकाले क्षति भएका घर र विस्थापित हुनेको संख्या अझै बढ्न सक्ने स्थानीय प्रशासनले जनाएको छ ।

बाढी र डुवानमा परी घाइते हुनेको संख्या भने प्राप्त नभएको स्थानीय प्रशासनले जनाएको छ । जिल्ला प्रशासन कार्यालयका अनुसार बाढी र डुवानमा परी ८० वटा गाई गोठमा क्षति पुगेको छ भने ५ हजार २ सय ५३ चौपायाको मृत्यु भएको छ । यो संख्या थप हुन सक्ने प्रशासनको भनाइ छ ।

बिराटनगर विमानस्थल



र आयल निगमको पर्खाल तथा रिजर्भ ट्यांकको तेलमा पानी मिसिएको छ । विद्युत आपूर्ति बन्द हुँदा खानेपानीको आपूर्ति पनि बन्द भएको छ । विमानस्थललाई समेत बाढीले असर पुर्‍याएका कारण एक सातासम्म विमानसेवा ठप्प छ ।

मोरङको बेलबारी इलाका प्रहरी कार्यालयको ब्यारेकमा बाढीले क्षति पुगेको छ । प्रहरी चौकी कर्सियाको कम्पाउण्ड वालमा पनि क्षति पुगेको छ ।

बाढी र डुवानका कारण जिल्लाका केही सडकमा पनि क्षति पुगेको छ । रंगेली इलाका प्रहरी कार्यालयतर्फ जाने मुख्य सडक, भेडुवाथानको मुख्य सडक र विभिन्न स्थानका मुख्य तथा स्थानीय राजमार्गहरूमा आंशिक क्षति हुँदा सवारी साधन चलन गाह्रो भएको प्रशासनले जनाएको छ ।

मोरङमा ६ वटा पुलमा क्षति पुगेको छ । पूर्वपश्चिम राजमार्ग अन्तरगत सुन्दर हरैचा-४ स्थित गछिया पुलको दाय्या-बायाँ साइडमा गछिया खोलाले कटान गरेको छ । पथरीस्थित डाँस खोलाको पुलको पनि दाय्या-बायाँ साइडमा कटान भएको छ ।

दक्षिणी भेगको रंगेली नगरपालिका नजिकै बक्राहा खोलाको पुल दाय्या-बायाँ कटान भएकाले हलुका सवारी साधन मात्रै चल्ने अवस्था छ । बेलबारी ५ स्थित नहरको पुलमा क्षति पुगेको छ । बेलबारीको ४ र ५ नम्बर वडाको बीचमा रहेको लिम्बूचौक र सभापुर जोड्ने पुलमा पनि क्षति पुगेको छ ।

बिराटनगर-१९ स्थित सिधिया खोलाको पुलमा पनि दाय्या-बायाँ र तल्लोभागमा खोलाले कटान गरेको छ ।

सुनसरी: १२ को मृत्यु, ३१ सय परिवार विस्थापित

सुनसरीमा बाढीका

कारण १२ जनाको मृत्यु भएको पुष्टि भएको छ । मृत्यु हुनेमा बढी इटहरी नगरपालिकाका छन् । मृतकको संख्या अझै बढ्ने अनुमान छ । ७ जना बेपत्ता भएका छन् । ३ जना घाइते भएका छन् । प्रारम्भिक रिपोर्टअनुसार बाढीका कारण भण्डै ३१ सय परिवार विस्थापित भएका छन् ।

सहायक प्रमुख जिल्ला अधिकारी मुनका न्यौपानेले भनिनु, 'विस्थापित भएका मध्ये धेरैको घर भत्किएको छ । धेरै टाटीका घर हुन्छन् । भण्डै ३ हजार त्यस्ता घरमा क्षति पुगेको अनुमान छ ।'

बिबस्थापित भएकाहरूलाई सार्वजनिक भवन,

मठमन्दिरमा राखिएको छ । र, उद्योग बाणिज्य संघ लगायत विभिन्न संघ संस्थासँग समन्वय गरेर खाना खुवाउने व्यवस्था मिलाइएको छ ।

मंगलबारदेखि जिल्ला देवी प्रकोप उद्धार समितिले पनि राहत वितरण गर्न थालेको छ । सुनसरीमा १०८ त्रिपाल, १५ हजार ५०० किलो चामल, ९७० किलो दालका साथै चिउरा, बिस्कट, नुनतेल, भुजा, चाउचाउ पठाइएको गृह मन्त्रालयले जनाएको छ ।

सप्तरी: ४ को मृत्यु, ५ हजार घर बगे

लगातारको बाढीका कारण सप्तरी जिल्ला तहस(नहस बनेको छ । जिल्लाका प्रत्येक गाउँ र नगरपालिका बाढीको चपेटामा परेका छन् । ९ वटा गाउँपालिका र ८ वटा नगरपालिकामा बाढी पसेर गाउँहरू क्षतविक्षत बनाएको छ ।

जिल्लामा अहिलेसम्म ४ जनाको मृत्यु भएको प्रारम्भिक विवरण आएको छ । मृतक बालकको सदगति गर्ने ठाउँ नपाएर कोशीमा शव बगाइदिएको दर्दनाक दृश्य पनि यही सप्तरी जिल्लाकै हो ।

आइतबार साँझ खेत हेर्न गएका ब्रह्मपुरका नथुनी रामलाई खोलाले बगायो । उनको शव सोमबार बिहान फेला परेको थियो । ६५ वर्षीय उनलाई तारकेला खोलामा आएको बाढीले बगाएको हो ।

सप्तरीका विभिन्न खोलामा आएको बाढीका कारण ५ हजारभन्दा बढी घर बगाएको छ भने १५ हजार घर डुवानमा परेको प्रारम्भिक अनुमान छ । सप्तरी जिल्लामा ६ हजारभन्दा बढी परिवार विस्थापित भएका छन् ।

यसअघि २७ गते खाँडो खोलामा आएको बाढीमा परी राजविराज-१५, देउरी भरुवाका डोमी यादवको ज्यान गएको थियो

। बाढी थुन्नका लागि खटिएका ६५ वर्षीय यादव खोलाको ठिस्कोमा पुरिएका थिए । उनको शव फेला पर्न सकेको छैन ।

सप्तरीका विभिन्न ठाउँको बाढीसँगै बाटो बगाउँदा विभिन्न गाउँको सम्बन्ध सदरमुकाम राजविराजसँग विच्छेद भएको छ । पूर्व-पश्चिम राजमार्ग अन्तर्गत जिल्लाको भंगहास्थितको पुल अत्यन्तै जीर्ण भएर भत्किने संघारमा पुगेपछि त्यहाँ उच्च सतर्कता अपनाइएको छ ।

बाढीले सप्तरी जिल्लालाई नै तहस-नहस पार्दै पूर्व पश्चिम राजमार्गको एक दर्जन भन्दा बढी ठाउँमा क्षति पुर्‍याएको



छ । प्रहरीका अनुसार जिल्लाको खडक, शम्भुनाथ, सुरङ्गा नगरपालिका र हनुमाननगर कंकालिनी नगरपालिकासहित रुपनी, कृष्णासावरण गाउँपालिकासहित पूर्व पश्चिम राजमार्गमा क्षति पुर्‍याएको छ । अहिले यी ठाउँहरूमा एकतर्फी रुपमा मात्रै सवारी आवागमन भइरहेको छ ।

सप्तरी जिल्लामा कृषकहरूले भर्खरै रोपाई गरेको अधिकांश धानखेती बाढीको चपेटामा परेको छ । रोपाई भएकामध्ये ८५ प्रतिशत धान बाढीसँगै बगेपछि कृषकहरू चिन्तित बनेका छन् । रोपाई भएका खेतमा १० फिटसम्म पानी र लेदो जमेको छ ।

राजविराज-कुनौली सडकखण्ड अन्तर्गत रञ्जितपुरमा बाटो बगाउँदा जिल्लाको दक्षिणी क्षेत्रका बासिन्दालाई आवत जावतमा समस्या भएको छ । अधिकांश गाउँका कच्ची सडकहरू बाढीले बगाएको छ । मलेठस्थित बाटो बाढीमा बग्दा केही गाउँका बासिन्दाको बाटो बन्द भएको छ । कठौना-पातो सडक खण्ड तीन ठाउँमा भत्कँदा दुई नगरपालिका र एक गाउँपालिकाका बासिन्दालाई आवत-जावतमा समस्या भएको छ ।

खड्ग नगरपालिकाको ७ र ८ स्थित पूर्वपश्चिम राजमार्गमा पर्ने खडक खोलाको पुलको पूर्व साइडको ५ वटा पिलर कटान गरी खसाएको छ भने अन्दाजी १० मिटर सडक कटान गरेको छ । शम्भुनाथ नगरपालिका ६ स्थित राजमार्गमा रहेको फापी खोलाको पुलको पश्चिमतिर भागमा कटान भएको छ भने रुपनी गाउँपालिका ६ स्थित दुधेला खोलाको पुलमा करिब तीन मिटर कटान गरेको छ ।

बाढीले सुरङ्गा नगरपालिका ५ स्थित ब्रिघना पुलको बाँया पट्टी अन्दाजी दुई

फिट जति खाल्डो परेको कारण पुल जोखिममा रहेको प्रहरीले जनाएको छ । तत्काल पुल मर्मत हुन नसके राजमार्ग पूर्णरूपमा अवरुद्ध हुन सक्ने इलाका प्रहरी कार्यालय कडोरबनाले जनाएको छ ।

यस्तै कृष्णासावरण गाउँपालिका २ सितापुर स्थित गहेडी खोलाको पुलको पूर्वपट्टिदक्षिण भागमा आधा कटान गरी जीर्ण बनाएको छ । यी ठाउँहरूमा एकतर्फी रुपमा मात्रै सवारी सञ्चालन भइरहेको छ । हनुमाननगर कंकालिनीमाई नगरपालिका १ स्थित हुली खोलाको पानी जमेर अवरुद्ध भएको राजमार्ग पानीको सतह घटेपछि

प्रभावित

सर्लाहीमा बाढीबाट ७ जनाको मृत्यु भएको छ भने एकजना बेपत्ता भएका छन् । तर, प्रभावितहरूको संख्या निकै ठूलो छ ।

कुल जनसंख्याको २० र २५ प्रतिशत अर्थात् भण्डै २ लाख मानिस बाढीबाट प्रभावित भएको स्थानीय प्रशासनको आंकलन छ । प्रमुख जिल्ला अधिकारी प्रदिपराज कणेलले भने, 'पानी घटेको छ र, क्षतिको विवरण संकलनको काम भइरहेको छ ।'

सूचना अधिकारी लक्ष्मीप्रसाद खरेलका अनुसार गरिब र पीछुडिएको मानिसहरू बाढीबाट नराम्ररी प्रभावित भएको छ । सरकारी राहत पुर्‍याउनु पर्नेहरूको संख्या लाख बढी रहेको उनले बताए ।

बिबस्थापित भएकाहरूलाई सार्वजनिक भवन तथा खुला ठाउँमा त्रिपालमा राखिएको छ र, विभिन्न संघ संस्थाले ड्राइफुट दिएका छन् ।

तर, कति घरमा क्षति पुग्यो वा भत्कियो भन्ने यकिन तथ्याङ्क छैन । यसका लागि एक साता समय लाग्ने सीडीओ कणेलले बताए ।

केन्द्रबाट राहत पुर्‍याउन थालिएको छ । मंगलबार जिल्ला देवी प्रकोप उद्धार समितिले तोकेको ६ ठाउँमा राहत भारेर वितरण गरिएको छ भने आज बुधबार तीन ठाउँमा भार्ने तयारी छ ।

बारा: ७ सय घरमा पूर्ण क्षति

बाढीका कारण बारा जिल्लामा ३ जनाको मृत्यु भएको छ भने १ जना बेपत्ता भएका छन् । प्रभावितहरूको संख्या ३ हजार बढी छ ।

जिल्लामा करिब ७०० घरमा पूर्ण रुपमा क्षति भएको छ भने ११३० घरमा आंशिक क्षति भएको छ ।

सहायक प्रमुख जिल्ला अधिकारी मुकेशकुमार केशरीले भने, 'कतिपय ठाउँमा सञ्चार सम्पर्क हुन सकेको थिएन, त्यसैले क्षतिको विवरण आउने क्रम जारी छ ।'

बाढीबाट विस्थापित भएकाहरूलाई सार्वजनिक भवनहरूमा राखिएको छ र खानाको व्यवस्था गरिएको छ । केही पीडितहरू भने आफन्त कहाँ छन् ।

बाढीका कारण बारा जिल्लाको सडक संरचनामा ठूलो क्षति भएको छ । धेरै ठाउँमा सडकहरू बगाएको छ भने पूर्वपश्चिम राजमार्ग अन्तरगतको दुधौरा पुलसमेत भासिएको छ । त्यस्तै हेटौँडा जाने बाटोमा पर्ने ३ नम्बर पुलमा पनि क्षति पुगेको छ ।

पर्साका पाँचको मृत्यु

पर्साका सहायक प्रजिअ दुर्गादत्त पौडेलका अनुसार डुवानमा परेर जिल्लामा हालसम्म पाँच जनाको मृत्यु भइसकेको छ । मंगलबार मात्र राहत वितरणका लागि आएको हेलिकप्टर हेर्न दौडेका एक बालकको ठोरीमा खाल्डोमा डुबेर मृत्यु भएको छ । हजारौं हेक्टरमा लगाइएको धानबाली जलमग्न छ

क्रमशः पृष्ठ ५ मा

नेपाल र चीनबीच तीन सम्झौता

चिनियाँ उपप्रधानमन्त्री काठमाडौंमा

– शरच्चन्द्र भण्डारी
काठमाडौं । नेपाल र चीनबीच नेपालको सामाजिक-आर्थिक विकासमा दीर्घकालीन प्रभाव पार्ने तीन महत्त्वपूर्ण सम्झौता भएका छन् ।
नेपाल र चीनबीच मंगलबार सम्पन्न उच्चस्तरीय वार्तापछि दुई देशबीच आर्थिक तथा प्राविधिक सहयोग, पेट्रोलियम पदार्थको अन्वेषण र लगानी तथा आर्थिक सहयोग प्रवर्द्धनसम्बन्धी सम्झौता भएका हुन् । चीनको राज्य परिषद्का उपप्रधानमन्त्री वाङ याङ तथा उपप्रधानमन्त्री गच्छदार र कृष्णबहादुर महारा एवं नेपालका लागि चीनका

राजदूत यु होङको उपस्थितिमा दुवै देशका उच्च अधिकारीले ती सम्झौतामा हस्ताक्षर गरेका हुन् ।
ती सम्झौतामा नेपाल सरकारका तर्फबाट अर्थसचिव शान्तराज सुवेदी र चीन सरकारका सचिव सु च्यानहुवाले हस्ताक्षर गर्नुभयो । चीनसँग मंगलबार भएका सम्झौताबाट मुलुकको आर्थिक-सामाजिक रुपान्तरणमा महत्त्वपूर्ण योगदान पुग्ने सम्झौतापछि अर्थसचिव सुवेदीले बताउनुभयो ।
मुलुकका हिमाली, पहाडी र तराई क्षेत्रमा प्राकृतिक र्यास तथा पेट्रोलियम पदार्थको

सम्भाव्यता अध्ययन, अन्वेषण एवं उत्खनन, जलविद्युत् आयोजना निर्माण तथा प्रसारण लाइन स्थापना, आर्थिक तथा प्राविधिक विकासका निम्ति आवश्यक पर्ने अन्य सहायतालाई ती सम्झौताले समेटेको छ ।
भूकम्पको कारण अवरुद्ध दुवै देशलाई जोड्ने पुरानो अरनिको राजमार्ग शीघ्र सञ्चालनका लागि नेपाल सरकारले गरेको अनुरोधप्रति चीनले सकारात्मक जवाफ दिएको र राजमार्गको स्तरोन्नति गर्नेमा पनि चीनले सैद्धान्तिक सहमति जनाएको सचिव सुवेदीले बताउनुभयो ।

भाषा, साहित्य व संस्कृतिया सः

नेवाः एफ.एम १०६.६

ठिठ्ठिछचट्ठि (२४ सै घण्टा) न्यनादिसँ/न्यंकादिसँ

नेवाः जुयागुया गौरव यानादिसँ

नेवाः एफ.एम. १०६.६

न्यामासिमा, बःध्वाखा, किपू-२

फोन ल्याः ४३३४२२२

अनक मिडिया प्रा.लि.

न्यामासिमा, बःध्वाखा, किपू-२

इमेलः ankmedia.newafm@gmail.com

बाढीले कुन जिल्ला.....

। पाँच सयभन्दा बढी घर डुबानमा परेका र करिब तीन हजार जनसंख्या विस्थापित भएको छ ।
पर्साका उत्तर, पश्चिम र दक्षिणी भेगमा परेका निर्वाचन क्षेत्र नम्बर ४ र ५ बाढीबाट बढी प्रभावित भएका छन् । मसिहानिया, नगवा, बागवान, पट्टेरावा, धोविनीलगायत गाउँ तथा वीरगन्ज महानगरका केही वडा पनि डुबानमा परेका छन् ।
रौतहटः १८ को मृत्यु, ४० ठाउँ ७ लाख प्रभावित
बाढीका कारण रौतहट जिल्लामा मृतकको संख्या १८ पुगेको छ भने ३ जना वेपत्ता भएको छ । देवाही, प्रेमपुर गोनाही र लालबकैया नदी आसपासका क्षेत्रहरू बाढीबाट बढी प्रभावित छन् । बाढीका कारण जिल्लाभरमा ३० हजार घरधुरी प्रभावित भएका छन् तर, ग्रामीण क्षेत्रबाट रिपोर्ट आउन सकेको छैन । फुस र ईटाका कच्ची घरहरू भत्किएका छन् ।
जिल्लाभरमा ६ लाख ८८ हजार २७ जना प्रभावित भएको स्थानीय प्रशासनको अनुमान छ । जसमध्ये १ लाख ६ हजार ९९५ घरधुरीलाई त्रिपाल चाहिने देखिएको प्रशासनले जनाएको छ ।
बुधबार फेरि पानी परेको छ, जसले सडक किनार र स्कुलमा पाल हालेर बसेकाहरूको विजोग भएको छ । ओत लाग्ने र खाना पकाउने ठाउँ समेत छैनन् । त्रिपाल र खानेकुराको बढी माग छ । केन्द्रबाट पठाएको राहत निकै अपर्याप्त भएको छ ।
रुपन्देहीः एकको मृत्यु, दुई घाइते
बाढी पहिरोले यस वर्ष रुपन्देहीमा भने खासै धेरै क्षति नगरेको स्थानीय प्रशासनले जानकारी दिएको छ । तर, कोटही माईमा एउटा घर भत्कँदा १५ वर्षका किशोरको मृत्यु भएको छ

भने उनका बुबाआमा दुबैजना घाइते बनेका छन् ।
जिल्ला प्रशासन कार्यालय रुपन्देहीका सहायक प्रमुख जिल्ला अधिकारी शम्भुप्रसाद रेग्मीले दिएको जानकारी अनुसार तिलोत्तमा नगरपालिकामा ७ र ८ वटा पक्कीघरहरू भत्किएका छन् । त्यहाँका पीडितहरू आफन्तकहाँ आश्रय लिएर बसिरहेका छन् ।
यस वर्ष गुल्मी, अर्घाखाँची लगायतका जिल्लाहरूमा विगतको जस्तो ठूलो पानी नपरेका कारण रुपन्देहीको तिनाउ खोलाले खासै बिगार नगरेको रेग्मीले बताए । उनले भने- ‘गत वर्ष बाढीले एउटा पुल भत्काएको थियो, तर यस वर्ष रुपन्देही जिल्लामा पर्ने पूर्वपश्चिम राजमार्गमा कुनै क्षति पुगेको छैन । जनधनको क्षति पनि अन्यत्रभन्दा कम छ ।’
तर, जिल्लाबाट अन्यत्र जाने बाटोमा भने राजमार्ग अवरुद्ध हुँदा जिल्लाबासीहरू पनि प्रभावित बनेको रेग्मीले बताए । नवलपरासीको दाउन्नेमा राजमार्ग भत्कँदा आवत जावतमा समस्या परेको उनले बताए । दाउन्नेको सडक मंगलबार बेलुका सुचारु भए पनि फेरि केही घण्टाका लागि आवागमन बन्द गरेर मर्मत भइरहेको उनले जानकारी दिए ।
रेग्मीका अनुसार बुटवलबाट पाल्पातर्फ जाने सडक शिद्धबाबा भन्ने स्थानमा पहिरोले पुर्निँदा यातायात अवरुद्ध भएको थियो । पहिरो पन्छाएपछि त्यहाँको बाटो खुलिसकेको छ ।
बर्दियाः ५ को मृत्यु, राप्ती र बर्बडको बढण्डर
यस वर्षको बाढीले मध्यपश्चिममा सबैभन्दा धेरै क्षति बर्दिया जिल्लामा भयो । बाढीका कारण जिल्लामा ५ जनाको मृत्यु

भएको जिल्ला प्रशासन कार्यालयले जनाएको छ ।
मृत पाँचमध्ये तीनजना बबई नदीको बाढीमा परेका थिए । मृत्यु हुनेमा ठाकुर बाबा नगरपालिका ५ खोनपुरका ६० वर्षीय गोविन्द थारु र बारबर्दिया नगरपालिका १० गन्धर्व टोलका राजेन्द्र थारु छन् । एकजना महिलाको सनाखत हुन सकेको छैन ।
त्यस्तै ठाकुरबाबा नगरपालिका २ मा घरको भित्ता भत्किएर ७० वर्षीय साहुनी थारुको मृत्यु भएको छ । गुलरिया नगरपालिका ३ संगमवस्तीका ५३ वर्षीय बलबहालुर सिंहको घरनजिकै नातामा डुवेर मृत्यु भएको हो ।
बर्दियामा बाढीका कारण ४ जना घाइते छन् । उनीहरूमध्ये एकको अवस्था चिन्ताजनक रहेको जिल्ला प्रशासन कार्यालयले जनाएको छ ।
डुबानका कारण करिब ५ हजार परिवार विस्थापित भएको र तीमध्ये केही बाढीको पानी घटेपछि घर फर्किसकेको जिल्ला प्रशासन कार्यालय बर्दियाले जनाएको छ ।
यस वर्ष बबई नदीले बितण्डा मच्चाएको छ । बाढीमा परी नदी तटीय क्षेत्रका ठूलो भूभाग डुबानमा परेको छ भने डुबानका कारण बर्दियाको मुख्य वाली धानखेतीमा ठूलो असर परेको छ । बर्दियाका सडकहरूमा भने खासै क्षति पुगेको छैन । तर, बबई नदीको पुल भासिँदा निकै ठूलो क्षति भएको छ ।
बर्दियामा पश्चिम राप्तीले यसवर्ष निकै ठूलो संख्यामा डुबान समस्या निम्त्याएको छ । (२०७४ साउन ३२ गते प्रकाशित ,२०७४ भदौ १ गते अद्यावधिक गरिएको)
- अनलाइनखबर.कम

काठमाडौं । चिनियाँ उपप्रधानमन्त्री वाङ याङ नेतृत्वको उच्चस्तरीय टोली सोमबार साँझ पाकिस्तानबाट विशेष विमानमा नेपाल भ्रमणमा काठमाडौं आइपुगेको छ । उपप्रधानमन्त्री याङलाई संस्कृति पर्यटन तथा नागरिक उड्डयन मन्त्री जितेन्द्र देवले त्रिभुवन अन्तर्राष्ट्रिय विमानस्थलमा स्वागत गरेका थिए ।
नेपालबाट राष्ट्रपति, प्रधानमन्त्री र मन्त्रीका तहमा उच्चस्तरीय भ्रमण चीनतर्फ भइरहे पनि चीनबाट भने करिब ६ वर्षपछि उच्चस्तरीय भ्रमण भएको हो ।
टोलीमा दुई जना उपमन्त्री, एक सहायकमन्त्री, दुई चिकित्सक, एक सुरक्षा अधिकारीसहित २१ जना रहेका छन् । चिनियाँ उपप्रधानमन्त्रीलाई होटल सोल्टीमा बस्ने प्रबन्ध मिलाइएको छ ।
६२ वर्षे उपप्रधानमन्त्री वाङ चिनियाँ कम्युनिस्ट पार्टीका पोलिटब्युरो सदस्य हुन् । चिनियाँ स्टेट काउन्सिलका प्रमुख नेतामध्ये वाङ पनि एक हुन् । चिनियाँ कम्युनिस्ट पार्टीको ग्वाङडोङ प्रान्तीय कमिटीको सचिवको रूपमा उनले २००७ देखि २०१२ सम्म काम गरेका थिए । चीनले हालैका वर्षमा नेपालको व्यापार, पर्यटन, कनेक्टिभिटी र उद्योगमा लगानी बढाएको छ ।
सुरक्षा र राजनीतिक

मामिलामा पनि चीनको सहयोग बढ्दै गएको छ । चीन र भारतबीच दोक्लाम क्षेत्रमा उत्पन्न विवाद चर्किरहेका बेला चिनियाँ उपप्रधानमन्त्री वाङको नेपाल भ्रमण भएको हो ।
तत्कालीन चिनियाँ प्रधानमन्त्री बेन जिया बाओले सन् २०१२ जनवरीमा नेपाल भ्रमण गरेयता चीनबाट मन्त्री स्तरभन्दा माथिल्लो तहको भ्रमण भएको थिएन ।
सन् २०१६ अक्टोबर अन्तिम साता चिनियाँ राष्ट्रपतिको भ्रमण हुने भनिए पनि सरकारले आवश्यक तयारी गर्न नसक्दा भ्रमण रद्द भएको थियो । जानकार कूटनीतिक स्रोतका अनुसार चिनियाँ राष्ट्रपति सीको नेपाल भ्रमण सन् २०१७ भित्र हुनेछैन । तत्कालीन प्रधानमन्त्री पुष्पकमल दाहालले गत मार्चमा चीनको अनौपचारिक भ्रमणको क्रममा तथा भारतको गोवामा गत वर्ष अक्टोबरमा भएको ब्रिक्स शिखर सम्मेलनमा चिनियाँ राष्ट्रपति सीसँग भेटी भ्रमणमा आउन अनुरोध गरेका थिए ।
चिनियाँ उपप्रधानमन्त्री वाङले बसन्तपुरस्थित नौतले दरबार पुनर्निर्माणको शिलान्यास गर्नेछन् । भूकम्पले क्षतिग्रस्त बसन्तपुर दरबार पुनर्निर्माणका लागि चीनले अनुदान सहयोग उपलब्ध गराइसकेको छ ।
बेल्ट एन्ड रोड कार्यान्वयनमा छलफल

हुने
चिनियाँ प्रतिनिधिमण्डलले राष्ट्रपति विद्यादेवी भण्डारी, प्रधानमन्त्री शेरबहादुर देउवासँग शिष्टाचार भेट गर्नेछ । सरकारका वरिष्ठ उपप्रधानमन्त्री विजयकुमार गच्छदारसँग सिंहदरबारमा चिनियाँ उपप्रधानमन्त्री वाङले द्विपक्षीय भेटवार्ता गर्नेछन् । उनले माओवादी केन्द्रका अध्यक्ष पुष्पकमल दाहाल, एमाले अध्यक्ष केपी शर्मा ओलीलगायत नेतासँग पनि भेट गर्नेछन् ।
चीनको बेल्ट एन्ड रोड अवधारणाभित्र रही सहकार्य अघि बढाउन भएको नेपाल-चीन सहमतिको प्रभावकारी कार्यान्वयन गर्नेबारे छलफल हुनेछ । चीनसँग भएका पारवहनलगायत विभिन्न १० सम्झौता कार्यान्वयन सम्बन्धमा पनि छलफल हुनेछ ।
भ्रमणमा बेल्ट एन्ड रोड अवधारणाअनुसार नेपालमा पूर्वाधार विकास, चिनियाँ लगानी भित्र्याउन, पर्यटन प्रवर्द्धन, कृषि र वाणिज्य क्षेत्रमा सहकार्यलगायत आधा दर्जन विषयमा छलफल हुनेछ । वाङको भ्रमणमा चीनले भूकम्पपछिको पुनर्निर्माणको लागि उपलब्ध गराएको तीन अर्ब आरएमबी सहायता परिचालनबारे पनि छलफल हुनेछ । उक्त सहयोग चीनले सन् २०१५ देखि २०१८ सम्मका लागि उपलब्ध गराएको भए पनि उपयोग हुन सकेको छैन ।

सूची दर्ता सम्बन्धी सूचना

यस स्कूलको लागि आ. व. २०७४/०७५ मा आवश्यक पर्ने तपशिल बमोजिम बस्तु तथा सेवा खरिद कार्यको लागि सार्वजनिक खरीद नियमावलीको नियम १८ बमोजिम सूची दर्ता गर्नु पर्ने भएकोले सुचिकृत गर्न इच्छुक व्यक्ति तथा फर्महरूले नवीकरण सहितको इजाजत पत्र, स्थायी लेखा नम्बर, मूल्य अभिवृद्धि कर दर्ता प्रमाणपत्र तथा आ. व. २०७३/०७४ सम्मको कर चुक्ता प्रमाणपत्रका साथ यो सूचना प्रकाशित भएको मितिले १५ दिन भित्र यस स्कूलमा सुचिकृत गराउन हुन अनुरोध छ । साथै एउटा शीर्षक भन्दा बढी शीर्षकमा सूची दर्ता गर्नुपर्ने भएमा बेग्लै बेग्लै निवेदन पेश गर्नुपर्नेछ ।

तपशिलः-

सि.नं.	विवरण
१.	स्टेशनरी मसलन्ट तथा विविध
२.	छपाई
३.	फर्निचर तथा फर्निसिङ्ग
४.	टेलिफोन विद्युत, नेटवर्किङ्ग तथा सफ्टवेयर निर्माण
५.	विज्ञापन सेवा
६.	सरसफाई सम्बन्धी कार्य
७.	सवारी साधन मर्मत
८.	खानेपानी आपूर्ति
९.	कम्प्यूटर प्रिन्टर लगायतका इलेक्ट्रोनिक सामानहरू आपूर्ति तथा मर्मत
१०.	व्यान्टिनका लागि आवश्यक दाल, चामल, तरकारी, खाजा इत्यादी

राराहितल मेमोरियल स्कूल

कीर्तिपुर, काठमाडौं

छाउपडी अब दण्डनीयः मुलुकी अपराधसंहिता विधेयक पारित

प्रकाश सिलवाल

काठमाडौं । छाउपडी प्रथालाई पहिलो पटक फौजदारी अपराधको संज्ञासहित ‘मुलुकी अपराधसंहिता विधेयक, २०७४’ पारित भएको छ ।

मुलुकी ऐन, २०२१ का संशोधनको आधारमा चलेको नेपालको फौजदारी कानूनलाई आधुनिक र समयसापेक्ष बनाउन व्यवस्थापिका-संसदको बुधबारको बैठकबाट पारित यो नयाँ विधेयक राष्ट्रपतिबाट प्रमाणीकरण भएपछि आउँदो भदौ १ गतेबाट लागू हुनेछ ।

विशेषगरी नेपालको सुदूरपश्चिमका केही जिल्लामा महिनावारी भएका बखत महिलाले घरभित्र बस्न नपाउने र गाई, भैँसीको गोठ वा छाउगोठमा अलग्गै बस्नुपर्ने कुरासंस्कारलाई विधेयकले दण्डनीय मानेको छ । त्यसरी गोठमा चार दिन बिताउनुपर्दा कतिपय महिलाहरूले अकालमा ज्यान गुमाउनाका साथै बिरामी परेका र उनीहरूले अपमानबोध महशुश गरेका प्रशस्त उदाहरण छन् । अब त्यस्तो कार्यमा बाध्य गराउनेलाई तीन महिनाको कैद र जरिवानाको व्यवस्था विधेयकमा गरिएको छ ।

एककाइसौं शताब्दीमा पनि महिलामाथि विभेद र छुवाछूत गरी छाउपडी प्रथाका नाममा अमानवीय व्यवहार अन्त्य नभएकोमा पटकपटक आवाज उठ्दै आएको थियो । संसदको विधायन समितिले पाँच महिना लामो समय लगाएर सो विधेयकको परिमार्जनसहितको प्रतिवेदन बुधबारको बैठकमा पेस भएको थियो । मुलुकी ऐनलाई विस्थापन गर्न सदनमा ‘मुलुकी अपराधसंहितासहित पाँच विधेयक प्रस्तुत भएका थिए । विधेयकको नाम ‘मुलुकी अपराधसंहिता ऐन’ रहनेछ ।

कानून, न्याय तथा संसदीय मामिलामन्त्री यज्ञबहादुर थापाले विधायन समितिको प्रतिवेदनसहितको सो विधेयक पारित गरियोस् भनी प्रस्ताव प्रस्तुत गर्नुभएको थियो । विधेयकले व्यक्ति बेपत्ता पार्ने, सार्वजनिक जग्गा हडप्ने, खेल मिलोमतो (म्याच फिक्सिङ) मा संलग्न खेलाडीलाई कानुनी सजायको दायरामा ल्याइएको छ । विधेयकमा कसुरदार मुलुक बाहिर रहे पनि कानुनी दायरामा ल्याइने उल्लेख छ ।

बैठकले ‘मुलुकी फौजदारी कायविधिसंहिता विधेयक, २०७४’ पनि पारित गरेको छ । ‘फौजदारी कसूर (सजाय निर्धारण तथा कार्यान्वयन, विधेयक, २०७४’ लाई पनि पारित गर्न प्रस्तुत गर्न खोज्दा बैठकमा गणपूरक संख्या पुगेन । विधेयक पारितका लागि निर्णयार्थ प्रस्तुत गर्दा सदनमा कायम सदस्यको एकचौथाइ अर्थात् १४८ हुनुपर्नेमा १३७ सदस्यमात्र उपस्थित भएपछि बैठक यही साउन २६ गते बिहीबार दिउँसो १ बजेसम्मका स्थगित भयो । सांसद् डिल्लीप्रसाद काफ्लेले गणपूरक संख्याबारे प्रश्न उठाएपछि तीन मिनेट जनाउ घण्टी बजाउँदा पनि गणपूरक संख्या पुग्न सकेन ।

सांसद्हरूले यो विधेयक आउनु मुलुकका सामाजिक रुपान्तरणमा एक कोसेढुङ्गा भएको बताउनुभयो । नेकपा (एमाले) का कृष्णभक्त पोखरेलले संविधान निर्माणका बेलादेखि नै यस्ता सामाजिक विसंगतिलाई कानुनी दायरामा ल्याउनुपर्छ भन्ने बहसले सार्थकता पाएको बताउनुभयो ।

नेकपा (माओवादी केन्द्र) का रामनारायण विडारीले अपराधी र कैदीलाई रोगी सम्भरेर उपचार (सुधार) गर्न यी कानून कामयावी हुने अपेक्षा व्यक्त गर्नुभयो ।

नेपाल मजदुर किसान

पार्टीका डिल्लीप्रसाद काफ्लेले आधुनिक कानून आउनु सकारात्मक भएको तर न्यायाधीशको नियुक्ति दलीय भागवण्डा र आर्थिक चलखेलको आधारमा हुने परम्परा अन्त्य नहुँदा जनताले न्याय पाउने पक्ष प्रभावित हुने टिप्पणी गर्नु भयो ।

स्वास्थ्य बीमासम्बन्धी विधेयक

‘स्वास्थ्य बीमा विधेयक, २०७४’ माथिको सैद्धान्तिक छलफल भएको छ । संविधानमा जनताको आधारभूत स्वास्थ्य सेवा निःशुल्क र अनिवार्य गराउने व्यवस्था भएबमोजिम आएको सो विधेयकमाथिको छलफलमा भाग लिँदै सांसद्हरूले उपचार नपाएर जनताले अकालमा ज्यान गुमाउनुपर्ने अवस्थाको अन्त्य हुनुपर्ने बताउनुभयो ।

उहाँहरूले विधेयक आउनु सकारात्मक भए पनि गरिब नेपालीलाई ठूला र महामारीयुक्त रोग लागेमा उसले कसरी निःशुल्क उपचार पाउने भन्नेबारेमा विधेयकमा स्पष्ट व्यवस्था नभएको बताउँदै सेवा दिनेबारे नीतिगत व्यवस्था भए पनि सबै ठाउँमा स्वास्थ्य केन्द्र, चिकित्सक र औषधिको प्रबन्ध हुनुपर्नेमा जोड दिनुभयो । स्वास्थ्यमन्त्री गिरिराजमणि पोखरेलले सो विधेयकमाथि विचार गरियोस् भन्ने प्रस्ताव पारित गर्नुभएको थियो ।

स्वास्थ्यमन्त्री पोखरेलले विधेयकले आधारभूत स्वास्थ्य सेवा राज्यको जिम्मेवारी हो भन्ने पक्षलाई विशेष ध्यान दिएको बताउँदै प्राप्त सुझावका आधारमा त्यसलाई पारित गराउन पहल गर्ने विश्वास व्यक्त गर्नुभयो । संसदको अर्को बैठक यही साउन २६ गते १ बजे बस्नेछ ।

के-के कारणले छाती दुख्न सक्छ ?

डा. ओम मूर्ति अनिल, मुटुरोग विशेषज्ञ

मुटु रोगको कारणले नै सधैं छाती दुख्छ भन्ने धारणा गलत हो । किनभने लगभग ९० प्रतिशत भन्दा बढी मानिसमा छाती दुख्ने कारण मुटुसँग सम्बन्धित हुँदैनन् । छाती दुख्न साथ आँत्तिअर अस्पताल जानु जरुरी हुँदैन । पहिला दुखाईको बारेमा राम्ररी बुझ्नुपर्छ, अनिमात्र को सँग, कहाँ र कहिले जाँचाउने हो, सो को बारेमा निर्णय गर्नुपर्छ । दुखाईको प्रकृति मुटुरोगसँग सम्बन्धित भएको शंका भएमा अस्पताल गइ हाल्नुपर्छ । यति हृदयाघातको कारणले छाती दुखेको हो भने, १ मिनेट पनि समय खेर फाल्नु हुँदैन । तर दुखाई मुटुसँग सम्बन्धित नभएपनि योजना बनाएर चिकित्सकलाई भेट्नु पर्छ ।

के-के कारणले छाती दुख्न सक्छ ?

हाम्रो छातीमा मुटु र फोक्सो दुई प्रमुख अंगहरू हुन्छन् । छाती दुखेमा पहिला यी दुई अंगहरूको कारणले हो वा होइन भनी सोच्नुपर्छ । छातीको बनावटमा हड्डी, मांसपेशी, नशा र छालाको पनि भूमिका भएकाले यी अंगहरूको समस्या भएर पनि छाती दुख्न सक्छ । धेरैजसो अवस्थामा छाती दुख्ने कारण हड्डी र मांसपेशीसँग नै सम्बन्धित हुन्छन् । ओ.पि.डीमा छाती दुखेर जाँचाउन आउने धेरैजसो बिरामीहरूमा यी कारणहरू नै प्रमुख भएका तथ्य हाम्रो अध्ययन र अनुभवले देखाएको छ । तर, पनि आकस्मिक कक्षमा आएका विरामीको पहिला मुटु र फोक्सोको जाँच गर्नु नै उचित हुन्छ । अर्थात इमर्जेन्सीमा छाती दुखेर



आउने बिरामीहरूमा हृदयघातको कारणले छाती दुखेको हो वा होइन भनि निश्चित गर्नुपर्छ ।

छाती दुख्ने कारण कसरी थाहा पाउने ?

मुटुको कारणले छाती दुख्दा: छातीको बिच भाग वा बायाँतिर एकनासले दुख्ने वा दबाब महसुस गर्ने वा पोल्ने हुन सक्छ । दुखाईको तिब्रता कम वा बढी हुनसक्छ । दुखाई सँगसँगै धेरै पसिना आउने, वान्ता हुन खोज्ने, मुटु ढुकढुक हुने, डर लाग्ने, कमजोरी हुने जस्ता लक्षणहरू भएमा हृदयघातको संभावना बढी हुन्छ । हृदयघातबाट छातीको दुखाई देब्रे हात, घाँटी वा पीठ्युमा पनि सर्न सक्छ ।

फोक्सोको कारणले छाती दुख्दा: लामो श्वास लिँदा वा फेर्दा चस्स छातीको एकातिर (दायाँ/बाँया) करड्मा दुख्यो भने फोक्सोको कारणले दुखेको हुनसक्छ । दुब्लो मानिसमा यो समस्या बढी देखिन्छ । यस्तो बेलामा स्वाँस्वाँ हुने ज्वरो आउने पनि हुन सक्छ । निमोनियाको कारणले पनि यस्तो हुनसक्छ ।

मांसपेशी वा हड्डीको कारणले छाती दुख्दा: छातीको दायाँ भाग, पछाडी वा छेउतिर करड्मा दुख्यो भने मांसपेशी वा हड्डीको कारणले हुनसक्छ । यो भागमा दुखेमा मुटुको कारणले हुने संभावना कम हुन्छ । हातले छाम्दा दुख्ने, श्वास फेर्दा दुख्ने, छातीको घुमाइसँगै दुखाईको तिब्रतामा परिवर्तन आउने जस्ता लक्षण भएमा मांसपेशी र हड्डीको कारणले दुखेको हुनसक्छ ।

छाती दुखेमा के गर्ने ?

१. हृदयघात जस्तो लक्षण छ भने तुरुन्तै अस्पतालको इमर्जेन्सीमा पुगेर इ.सि.जी. गर्ने ।
२. हृदयाघात जस्तो लक्षण छैन तर पनि दुखाई लगातार भइरहेको छ भने चाँडै चिकित्सकको परामर्श लिने ।

३. दुखाई मुटु रोगसँग मिल्दैन र धेरै अफ्ठ्यारो पनि भएको छैन भने योजना बनाएर सुविधा अनुसार मुटुरोग विशेषज्ञसँग जाँचाउने ।
४. जोखिम उच्च भएका बिरामीलाई जस्तो किसिमको छाती दुखाई भएपनि मुटुरोग विशेषज्ञको परामर्श लिनु आवश्यक हुन्छ ।

- स्वास्थ्य खबरपत्रिका

कीर्तिपुर त्याडमिन्टन कप बिजेन्द्र लाल श्रेष्ठ र सुरज तण्डुकारको हातमा



कीर्तिपुर व्याडमिन्टन क्लवद्वारा आयोजित प्रथम कीर्तिपुर व्याडमिन्टन कप प्रतियोगिता बिजेन्द्र लाल श्रेष्ठ र सुरज तण्डुकारले उपाधी जितेका छन् ।

शनिबार भएको फाइनल खेलमा बिजेन्द्र लाल श्रेष्ठ र सुरज तण्डुकार श्रेष्ठको जोडीले सुरेश बस्नेत र लभ कार्कीको जोडीलाई २१-१९, १२-२१ र २१-१७ ले जित हासिल गरेको थियो । सुरेश बस्नेत र लभ कार्कीले

द्वितीय मै चित्त बुझाउनुप्यो । प्रतियोगितामा तृतीय दिवाकर पाण्डे, देवेन्द्र राणा र नवीन महर्जन र श्यामभक्त महर्जन हुन सफल भए ।

विजयी खेलाडीहरूलाई विशेष अतिथि नेपाल व्याडमिन्टन संघका अध्यक्ष रामजी बहादुर श्रेष्ठले प्रथम र द्वितीय हुन सफल खेलाडीहरूलाई प्रमाणपत्र, मेडल, ट्रफी र नगद पुरस्कार प्रदान गरेको थियो ।

तृतीय हुने

खेलाडीहरूलाई कीर्तिपुर व्याडमिन्टन क्लवका सल्लाहकार प्रा.डा. शिवशरण महर्जन, दुर्कमान महर्जन, हिराकाजी महर्जन, सशस्त्र प्रहरी बल हल्चोकका एसएसपी दुर्गा प्रसाद भट्टराई, कीर्तिपुर खेलकुद विकास समाजका अध्यक्ष प्रदीप महर्जनले प्रदान गर्नुभएको थियो ।

कार्यक्रममा लामो समयदेखि कीर्तिपुर क्षेत्रमा व्याडमिन्टन खेल र सामाजिक कार्यमा योगदान गरेकोमा उच्च



मूल्याङ्कन गर्दै व्याडमिन्टन क्लवका पूर्व अध्यक्ष ई.दुर्कमान महर्जनलाई प्रमुख अतिथि युवा तथा खेलकुद मन्त्री राजेन्द्र कुमार केसीले विशेष सम्मानपत्रद्वारा सम्मान गरेको थियो ।

प्रतियोगितामा सहयोग गर्नुहुने सहयोगी दाताहरूलाई पनि प्रमुख अतिथिले सम्मानपत्र प्रदान गरेको थियो ।

व्याडमिन्टन क्लवका अध्यक्ष राजु महर्जनको सभापतित्वमा भएको कार्यक्रममा

संयोजक दयाराम डंगोल, सल्लाहकार प्रा.डा. शिवशरण महर्जन, ई.दुर्कमान महर्जन, विशेष अतिथि रामजी बहादुर श्रेष्ठ र प्रमुख अतिथि राजेन्द्र कुमार केसीले बोल्नुभएको थियो ।

प्रतियोगितामा प्रथम, द्वितीय र तृतीय हुनेलाई क्रमशः १४ हजार, १२ हजार र ८ हजार नगद पुरस्कार पनि प्रदान गरेको थियो ।

ग्यारेन्टी उपचार

नशा च्यापिएको घुँडाको दुखाई

आश्चर्यजनक रूपमा ग्यारेन्टी निको पार्ने

- ♦ जाँड-रक्सीको कुलत ग्यारेन्टी छुटाउने
- ♦ मुखै नबारीकन सुगर कन्ट्रोल गर्न
- ♦ महिला/पुरुषको यौन पावर बढाउन
- ♦ पेटको दाग, अनुहारको चाँयापोतो हटाउन
- ♦ भुँडी घटाउन/शरीरको तौल बढाउन

फिटनेस प्वाइन्ट ट्रेडिङ्ग

दुरसंचारको गेटसँगै

फोन नं. ४३३६७०१

९८०३५०२२५९, ९८४१९८१९७६

Free Home Delivery

Not For Medicinal Use